

# PILEMON

## Pepa Paulo ingere pa Pilemon

Pilemon nde kalo-tawana tamâta tonje imo Kolosi lawea. Muŋga, tamâta tonje, i ŋa tu Onesimus, imo Pilemon ne wurâta tamâta kaa nâ, andeta Onesimus ipanawe Pilemon ne mbumbu pinde ku ikâwa ilâ pa Rom lawea. Ŋineŋga iloŋo Paulo itula pâri ara ŋana Yesu Kirisi kâ, ku ipalele ilo kalo ipâŋga kalo-tawana tamâta. Kala ŋine Paulo io Onesimus itaulo pa ne tamâta ŋalae Pilemon kilo. Paulo ilo tu Pilemon ma ikai Onesimus taulo itogo ninambwe mao mine, kala ingere ŋgua ŋine papa ipai tu Onesimus ipâŋga tamâta ara ndo.

---

<sup>1</sup>Naŋa Paulo, naŋani amo luma sakamao ilo ŋana nanenŋu wurâta uru aveta pa Yesu Kirisi kâ. Naŋa amo taitu kuku ninda-nambwe Timoti, kala maka rua kaŋgere ŋgua lâ pepa ŋine tini imâ pa noko, Pilemon. Maka nima-nambwe ara kala noko, aku nenda wurâta taitu. <sup>2</sup>Aku maka rua kaŋgere ŋgua lâ pepa ŋine tini imâ pa kalo-tawana taine ara Apia tona, aku imâ pa Arkipus mine nâ, ina uru imandi kaika ŋana iveta wurâta pa Maro Kindeni kâ, itogo kinda mine. Aku nema ŋgua ŋine imâ panzi kalo-tawana tamâta uru sipasau lâ noko ne luma tona.

<sup>3</sup>Tamânda Maro Kindeni kuku nenda Maro Ŋalae Yesu Kirisi rua nenzi wisi-wisi wa wisi-pisi wa imâ pami.

### Paulo indeka ŋana Pilemon ne vetâŋa ara kâ

<sup>4</sup>Naŋa uru akai noŋa pa nanenŋu Maro Kindeni ikura zo zo, aku lâ nanenŋu noŋa ŋinde râŋâni naŋa kaloŋgu ŋgere ŋanano ku kawâŋgu ndaŋge pa Maro Kindeni kâ, <sup>5</sup>ŋana tu kinzi tamâta uru situ noko parina tu noko kalo tawana Maro Ŋalae Yesu Kirisi sondo, aku uru tini mwasa ndo panzi kalo-tawana tamâta râŋâni tava. <sup>6</sup>Noko wa maka wa uru tao ilonda lâ taitu ku kalonda tawana Yesu Kirisi nâ. Mao nâ, kinda tapaipa kuku Yesu Kirisi lâ, aku naŋa ano pa Maro Kindeni tu ma iveta nenda ilo-kalo ipâŋga ara ndo, ŋana ma tasama sondo ŋana vetâŋa ara râŋâni Maro Kindeni uru iveta pa kinda. <sup>7</sup>Niŋgu-nambwe, naŋa asama tu noko uru tini mwasa panzi kalo-tawana tamâta ndoni, aku noko ne vetâŋa ŋinde

uru ipu tini kaika pa ilonzi kalonzi. Mine kala naŋa ilonŋu ndeka ŋalae ŋinde, aku wisinŋu ara nâ.

**Ara ŋana Pilemon ma ikai Onesimus taulo imâ itogo ninambwe mine**

<sup>8</sup>Kinda rua kalonda tawana Yesu Kirisi, kala naŋa amo noko ninambwe sondo. Mine kala, ambo naŋa ilonŋu tu aporo ŋgua kaika pano tu ma kuveta vetâŋa ara tonŋe, ande naŋa akura tu aporo ŋgua mine. <sup>9</sup>Andeta naŋa ilonŋu tu aporo ŋgua kaika mine pano, ande tia. Kinda rua uru tininda mwasa panzi tininda pinde, kala ilonŋu tu aporo ŋgua mwasa nâ pano tu kuloŋo. Naŋa Paulo, naŋa ŋga koŋa lâ, andeta kala ŋine amo luma sakamao ilo ŋana wurâta ŋine uru aveta pa Yesu Kirisi kâ. <sup>10</sup>Naŋani ano pano tu ma kuveta kie ara papa naŋa natuŋgu Onesimus. I muŋga ikalele naŋa lâ luma sakamao ilo. Aku naŋa avila i ŋana ne kalo-tawana kâ, kala aporo tu i imo itogo naŋa natuŋgu mao mine. <sup>11</sup>I muŋga iveta wurâta pa noko, ambo taitu iveta wurâta ara tia. Andeta lâ zo ŋine, ande ikura tu ikai kuleŋa ara pa noko wa naŋa wa.

<sup>12</sup>Kala ŋine naŋa ao i itaulo imâ pano. Naŋa ilonŋu ndo ikeno pa i. <sup>13</sup>Naŋa ilonŋu tu asilikana i imo kuku naŋa nâ, ŋana i ma ikura tu ikai noko tamwata nia ŋana ivila naŋa kâ, lâ zo ŋine amo luma sakamao ilo ŋana nanenŋu wurâta ŋana atula pâri ara kâ. <sup>14</sup>Andeta naŋa ilonŋu tu noko ma kusâu papa ŋgua ŋine muŋga lâ ŋga. Mine kala naŋa ma asilikana i, ande tia. Naŋa tiniŋgu pwâka tu aporo pano ŋana kuveta vetâŋa tonŋe kâ; naŋa ilonŋu tu ambo noko kutu kuveta vetâŋa ara ŋana kuvila naŋa kâ, ande ara ŋana noko ma kuveta mine lâ noko tamwata nâ ne tini-mwasa. <sup>15</sup>Mao nâ, Onesimus muŋga imo malawae ŋanano ikura lâ zo mbwana-mbwana nâ. Andeta naŋa ilonŋu pateva tu vetâŋa ŋine ipâŋga ŋana duvi mine; ŋine ikai nzâla piti papa i ŋana muli ma imo ku noko kilo, ku ma ikai wurâta pano ikura zo rârâni. <sup>16</sup>Aku lâ zo muli ŋinde, ande noko ma kumora i tu imo wurâta tamâta nâ, mine ndimo. Mao nâ, i ma imo noko ne wurâta tamâta ŋana ikai kuleŋa pano kilo; andeta naŋa ilonŋu tu noko ma kumora i tu imo noko ninambwe kalo-tawana tamâta tona, aku ilonŋu tu noko ma tini mwasa ndo papa i. Naŋa warakâŋgu uru amora i togo niŋgu-nambwe mine, aku tiniŋgu mwasa nâ papa. Andeta naŋa ilonŋu tu noko tamwata ma tini mwasa ndo papa i, ŋana tu ikai kuleŋa pano, aku i ne kalo-tawana ikeno pa Maro ŋalae, itogo noko ne kalo-tawana mine.

<sup>17</sup>Mine kala, ambo noko kumora naŋa togo noko ne wurâta taitu ŋana Yesu Kirisi kâ, ande ara, noko ma kuveta vetâŋa kie taituni pa Onesimus, itogo uru kuveta pa naŋa mine. <sup>18</sup>Ambo i muŋga iveta kie soki pinde pano tâ, kala noko ne mbuku keno papa i, ande ara, pwai noko ne mbuku piti lâ i tini, aku kuo lâ naŋa warakâŋgu tiniŋgu. <sup>19</sup>Naŋa Paulo aŋgere ŋgua ŋine lâ warakâŋgu mbaunŋu, aku naŋa warakâŋgu ma akatu

mbuku njine pano. Naŋa akura tu aporo pano tu, “Naneŋgu mbuku keno pano”, ŋana tu naŋa muŋga atula pârî ara pano, kala noko pwai via mao lâ Yesu Kirisi mbalau. Andeta naŋa ilonŋu tu aporo ŋgua mine pano, ande tia. <sup>20</sup>Niŋgu-nambwe, kuloŋo ŋga; naŋa ilonŋu tu noko ma kuveta kie ara mine pa naŋa. Kinda kalonda tawana Yesu Kirisi, aku ŋana njine kâ kinda tamo nambwe nambwe. Mine kala, ambo noko ma kuveta vetâŋa njine, ande naŋa ma ilonŋu ara ndo. <sup>21</sup>Naŋa ao pepa njine imâ pano, aku asama tu noko ma kuveta ikura naneŋgu ŋgua njine. Aku asama tu vetâŋa ndia noko ma kuveta pa Onesimus njinde, ande ma ipole vetâŋa kala ano pano tu kuveta papa njine.

<sup>22</sup>Aku njine naŋa atu aporo naneŋgu ŋgua tonŋe kilo pano. Naŋa ao tiniŋgu ŋana Maro Kindeni tu ma ipaloŋo pa nemi noŋa ku ma ivilana ŋana ataulo amâ pami kilo. Mine nde ara ŋana noko ma kuveta ne luma ilo kisiŋa pwataki tonŋe sondo papa naŋa tu ma akeno ilo.

#### **Paulo nuwala nenzi wurâta taitu kawanzi kari ara pa Pilemon**

<sup>23</sup>Epafras kawa kari ara pano. Inani kala imo luma sakamao ilo kuku naŋa, ŋana wurâta maka kaveta pa Yesu Kirisi kâ. <sup>24</sup>Aŋga Malaka, aŋga Aristarkus, aŋga Demas, aŋga Luka, kinzi kala kawanzi kari ara pano. Kinda nenda wurâta taitu kala kinzini.

<sup>25</sup>Maro Ijalae Yesu Kirisi ne wisi-wisi imo kumi.